

शुद्धोधन गाउँपालिकाको
११ औं गाउँसभामा प्रस्तुत वार्षिक नीति तथा कार्यक्रम
२०७९

उपाध्यक्षज्यू,
प्रमुख प्रशासकीय अधिकृतज्यू,
गाउँसभाकाका सम्पूर्ण सदस्यज्यूहरु,
विषयगत शाखाका प्रमुखहरु,
गाउँपालिका तथा वडा कार्यालयका कर्मचारी साथीहरु,

" शिक्षा, स्वास्थ्य, कृषि, पर्यटन र पूर्वाधार , " सुशासन समृद्धि शुद्धोधन गाउँपालिकाको मुल आधार " भन्ने पहिलो गाउँसभाको दीर्घकालिन सोचलाई सार्थक पार्ने प्रयत्नका साथ कार्यान्वयन गर्ने क्रममा शुद्धोधन गाउँपालिका स्थापना पछिको ११ औं सभामा अध्यक्षको हैसियतले आ.व.०७९/८० को गाउँपालिकाका विकास नीति तथा कार्यक्रम यस गरिमामय सभामा प्रस्तुत गर्न पाउदा मलाई अत्यन्तै खुसी लागेको छ ।

भौगोलिक, प्राकृतिक, ऐतिहासिक, सांस्कृतिक एवम् पर्यटकीय महत्वका दृष्टिकोणले अत्यन्तै प्रबल सम्भावना भएको गाउँपालिका भएता पनि द्रुत विकास हुन सकेको छैन। विकासको क्रममा पछाडि परेका वर्ग तथा समुदायलाई मूल प्रवाहमा ल्याउने, उत्पादनशील क्षेत्रमा लगानी अभिवृद्धि गरि आर्थिक गतिविधिहरुको माध्यमद्वारा रोजगारी सृजना गर्ने ,कृषि क्षेत्रको व्यवसायिक र आधुनिकिकरण गर्ने सुशासन प्रवर्द्धन गरि सेवा प्रवाहमा प्रभावकारिता कायम गर्ने, पर्यटन विकासबाट प्राप्त लाभ लिई सबै क्षेत्रसम्म पुऱ्याउने, वन जंगलको संरक्षण गर्ने, वातावरणीय सन्तुलनलाई कायम राख्ने, भौतिक पूर्वाधारको विकासमा लगानी वृद्धि गर्ने तथा सामाजिक विकासलाई संस्थागत गरी अपेक्षित विकासको प्रतिफल हासिल गर्ने एवम् आन्तरिक आयको दायरालाई फराकिलो बनाउने र संस्थागत सुदृढिकरण गर्ने तथा नेपालको संविधान ,२०७२ को अनुसूची-८ मा भए बमोजिमका अधिकारहरुमा संघीय र प्रदेश कानूनसंग नबाँझिने गरि कानून निर्माण तथा कार्यान्वयन गरि अत्मानिर्भर हुनुपर्ने समग्र चुनौतीहरु हाम्रो सामु रहेका छन् ।

स्थानीय तहको विकासको माध्यमद्वारा अपेक्षित उद्देश्यहरु हासिल गर्न नव निर्वाचित जनप्रतिनिधिहरुको कुशल नेतृत्व अतिनै आवश्यक भए बमोजिम नेपालको संविधान, २०७२ ले स्थानीय सरकारको परिकल्पना गरे अनुसार दोस्रो पटक २०७९ बैशाख ३० मा स्थानीय निर्वाचन सम्पन्न भई यस गाउँपालिकाको नेतृत्व मैले सम्हाले पछि पनि गाउँपालिकाको विकास तथा स्थानीय तहको सञ्चालनमा राजनीतिक दल, कर्मचारी प्रशासन, नागरिक समाज, निजी क्षेत्र, गैर सरकारी संस्था तथा आम जनसमुदायबाट रचनात्मक एवम्

सिर्जनात्मक सहयोगको निरन्तर अपेक्षा गर्दछु । साथै हामी नवनिर्वाचित सबै सदस्यहरू फुटेर हैन जुटेर बहुमतिय हैन सहमतिय अभ्यासबाट एक भई अगाडि बढ्नेछौं भन्ने प्रण गर्दछु ।

विगतका वर्षहरूको योजना कार्यान्वयनबाट आर्थिक, सामाजिक र भौतिक पूर्वधार विकासमा केही उपलब्धीहरू हासिल भएका छन् । कृषि तथा उद्योगको पर्याप्त सम्भावना रहेको, गौतम बुद्धको जन्मस्थल लुम्बिनी आउने पर्यटक भित्राउन सक्ने उत्तिकै सम्भावना रहेको धार्मिक, संस्कृतिक, पुरातात्विक सम्पदा प्रचुर मात्रमा हुँदा आध्यात्मिक क्षेत्रको स्वतस्फुर्त रूपमा विकास हुदै गएको विभिन्न जात जातिहरूको संस्कृतिक सम्पदाको बजारिकरण सम्भावना भएको साथै शुद्धोधन गाउँपालिका क्षेत्रमा साना ठूला उद्योगको विकास गरी लाभ लिन सक्ने अवस्था रहेको छ ।

समावेशी, समानुपातिक विकासमा सरलता निष्पक्षता र पारदर्शिता कायम राखी छिटो छरितो सेवा हरेक नागरिकले महशुस गर्ने गरि प्रत्यभूत गराउनु गाउँपालिकाको जिम्मेवारी हो । यसका लागि स्थानीय तहमा क्रियासिल सम्पूर्ण राजनीतिक दल, नागरिक समाज, बुद्धिजीवी कर्मचारी तथा सम्पूर्ण सरोकारवालाहरूको साथ र सहयोग प्राप्त भईरहनेछ भन्ने विश्वास लिएको छु ।

आर्थिक वर्ष ०७९/८० को नीति कार्यक्रम तर्जुमा गर्दा निम्न विषयलाई मार्गदर्शनको रूपमा लिईएको छ ।

- नेपालको संविधान, २०७२
- आर्थिक कार्यप्रणाली
- स्थानीय सरकार संचालन ऐन, २०७४
- संघीय तथा प्रदेश सरकारका नीति तथा कार्यक्रमहरू
- दीगो विकासका लक्ष्य
- स्थानीय तहको योजना तथा बजेट तर्जुमा दिग्दर्शन, २०७४
- संघीय मामिला तथा सामान्य प्रशासन मन्त्रालयबाट प्राप्त मार्गदर्शन तथा निर्देशनहरू
- वडा भेलाबाट प्राप्त योजनाहरू
- स्थलगत रूपमा गरिने योजनाहरूको अनुगमनबाट प्राप्त सिकाई
- विगतका समीक्षा तथा कार्यानुभवबाट प्राप्त पृष्ठपोषण
- राजनीतिक दल, विषयगत शाखाहरू, निजि क्षेत्र तथा नागरिक समाजबाट प्राप्त सुझावहरू
- विषयगत समितिहरूको सुझावहरू
- राजश्व परामर्श समितिको सुझाव
- संघीय र प्रदेश सरकारको आ.व. २०७९।८० को नीति तथाच बजेट वक्तव्य
- सभाका सदस्यहरूका राय सुझावहरू

- शुद्धोधन गाउँपालिकाको एकिकृत विकास योजनाको प्रतिवेदन
- स्थानीय तहको योजना बार्षिक बजेट दिग्दर्शन, २०७४
- स्थानीय तहका विभिन्न कानूनहरू
- समय समयमा ब्यक्त गरिएका प्रतिबद्धताहरू

आ.व २०७९/०८० को दीर्घकालिन सोच उद्देश्य नीति तथा कार्यक्रमको बारेमा संक्षिप्त उल्लेख गर्न चाहन्छु ।

गाउँपालिकाको दीर्घकालिन सोच:

विकासका सबै भौतिक पूर्वधार एवम मानवीय क्षमता विकास गरी समृद्ध आधुनिक र सुन्दर गाउँपालिका बनाउदै सु-शासन, गरीबी निवारण एवम रोजगारीको सुनिश्चिततामा योगदान पुऱ्याउने ।

उद्देश्य:-

गाउँपालिकामा रहेको विद्यमान बेरोजगार, बहुआयामिक गरीबी र असमानता घटाई सामाजिक आर्थिक रूपमा रूपान्तरण गर्ने ।

आर्थिक वर्ष २०७९।८० का प्राथमिकताका क्षेत्र:

- भौतिक पूर्वधारहरूको स्तरोन्नति एवम गुणस्तरिय निर्माण कार्यमा जोड ।
- कृषि ,पशु ,वन ,वातावरण र पर्यटन प्रवर्द्धन र विकासमा जोड ।
- स्वच्छ , पारदर्शी र जनमैत्री भ्रष्टचारमुक्त सार्वजनिक सेवामा जोड ।
- मानवीय विकास , गुणस्तरिय शिक्षा , सर्वसुलभ स्वास्थ्य एवम सरसफाईमा जोड ।
- सेवा प्रवाह , संस्थागत विकास र सु-शासनमा जोड ।
- लैगिक समानता र सामाजिक समावेशीकरणमा जोड ।
- दीगो विकास , वातावरण संरक्षण र विपद व्यवस्थापनमा जोड ।
- आर्थिक ,सामाजिक एवम शासकीय सुधारमा जोड ।
- आर्थिक विकास र गरीबी निवारणमा जोड ।
- समृद्ध र स्रोत सम्पन्न नगरीको रूपमा शुद्धोधन गाउँपालिकालाई विकास गर्ने ।
- स्थानीय उद्योग तथा व्यवसाय प्रवर्द्धन र रोजगारी सृर्जनामा योगदान दिने किसिमको कर नीति अवलम्बन गर्ने ।
- कृषिमा पकेट क्षेत्र निर्धारण गरी मत्स्य पर्यटन एवम धार्मिक पर्यटकीय नगरीको रूपमा विकास गर्ने ।
- गा.पा भित्र रहेका ऐलानी , प्रति , सरकारी , सार्वजनिक जग्गाको लगत संकलन ,नक्साङ्कन ,सिमाङ्कन गरी संरक्षण गर्ने ।

आर्थिक वर्ष २०७९।८० मा गाउँपालिकामा सञ्चालन हुने प्रमुख नीति तथा कार्यक्रमहरू निम्नानुसार हुनेछन् ।

आर्थिक विकास सम्बन्धी नीति तथा कार्यक्रम

कृषि सम्बन्धी नीति तथा कार्यक्रमहरू

१. एक वडा एक बाली पकेट क्षेत्र कार्यक्रमलाई प्राथमिकताका आधारमा अगाडि बढाईनेछ ।
२. सिचाँइलाई व्यवस्थित गर्न भै लु भु ज तथा डिप वोरिङ्गका वोरिङ्गमा लाग्ने विद्युत महशुलमा २०% छुट दिने नीति बनाईने तथा अन्य योजना अन्तर्गतका सिचाँइ नहर तथा कुलोहरूलाई मर्मत गरी थप व्यवस्थित गरिने छ ।
३. रसायनिक मलको समस्यालाई न्युनिकरण गर्न किसानलाई जैविक खेती तथा जैविक मल बनाउन प्रोत्साहन गरिने छ ।
४. किसानलाई उत्पादनमा आधारित प्रोत्साहान अनुदानको व्यवस्था गर्ने जसको लागि प्रत्येक वडामा कृषि संकलन केन्द्र निर्माण गर्ने साथै संचालनमा नआएका कृषि संकलनलाई आवश्यक प्रक्रिया पुरा गरी संचालन गरिने छ ।
५. एक घर एक फलफूल कार्यक्रमलाई अगाडि बढाईनेछ ।
६. विभिन्न तरकारी बालिहरूको उत्पादन बढाउन तथा लागत कम गर्न प्लाष्टिक मल्लिड कार्यक्रमलाई प्राथमिकता साथ अगाडि बढाईनेछ ।
७. गाँउपालिकामा संचालित हाटवजारहरूको उचित अनुगमन तथा मुल्याङ्कन गरी स्तरोन्नती गरिने छ ।
८. विभिन्न वालीहरूको उत्पादन बढाउन सिजन अनुसार ५०% अनुदानमा विभिन्न खाद्यान्न तरकारी दलहन तथा तेलहन वालिको उन्नत विउहरू वितरण गरिने छ ।
९. कृषि यान्त्रिकरणलाई प्राथमिकता दिईनेछ ।
१०. कृषकको चाहना अनुसार कृषकको मागमा आधारित कृषि कार्यक्रम संचालन गरिनेछ ।
११. तरकारी विषादी न्युनिकरण गर्न कार्ययोजना बनाई कार्यक्रम संचालन गरिनेछ ।
१२. व्यवसायिक तरकारी फलफूल, मौरी तथा च्याउ खेतिमा प्रोत्साहन गर्ने नीति ल्याइने छ ।
१३. कृषक दर्ता तथा तथ्याङ्क अध्यावधिक कार्यक्रमलाई अगाडि बढाईनेछ ।
१४. एक वडा एक प्राविधिक राष्ट्रिय नीतिलाई अवलम्बन गरिने छ ।
१५. अर्गानिक तरकारी एवम फलफूल उत्पादनमा जोड दिईने छ ।

पशुसेवा सम्बन्धी नीति तथा कार्यक्रमहरू

१६. शुद्धोधन गाउँपालिकालाई दुध,अण्डा र मासुमा आत्मनिर्भर बनाउन व्यवसायिक पशुपंक्षी पालक कृषकलाई प्रोत्साहन गर्ने नीति अवलम्बन गरिने छ ।
१७. पशुबाट मानिसमा सर्ने रोगहरू फैलिन नदिन सचेतना मुलक कार्यक्रम संचालन गरिने छ ।

१८. घाँसमा आधारित पशुपालन गरी उत्पादन लागत कम गर्न "घाँस विकास कार्यक्रमलाई" जोड दिईने छ ।
१९. यस गाउँपालिका भरिका कृषकहरूले पालन गर्दै आएका सबै पशुहरूमा खोप कार्यक्रम संचालन गरी "पूर्ण पशु खोप युक्त" गाउँपालिका बनाउन कार्यक्रम संचालन गरिने छ ।
२०. किसानलाई व्यवसायिक बनाउन तालिम कार्यक्रम संचालन गरिने छ ।
२१. एक वडा एक उत्पादन कार्यक्रमलाई जोड दिइने छ ।
२२. पशु स्वास्थ्य, बाझोपना न्युनिकरण तथा रेविज रोग नियन्त्रण कार्यक्रम संचालन गरिने छ ।
२३. पशु नस्लसुधार कार्यक्रमलाई प्रभावकारी रूपमा संचालन गरिने छ ।
२४. मासु तथा दुग्ध पसल संचालन तथा सुधारमा प्रोत्साहन गरिने छ ।
२५. कृषि तथा पशुपालन क्षेत्रमा लगानि बृद्धि गर्ने नीति अवलम्बन गरिने छ ।
२६. कृषि तथा पशुपालन गर्ने युवा कृषकलाई प्रोत्साहन गर्ने नीति लिईने छ ।
२७. उत्पादनमा आधारित अनुदान कार्यक्रमलाई क्रमसः लागु गर्दै लाने नीति अवलम्बन गरिने छ ।
२८. पशु सेवाका प्राविधिकहरूलाई क्रमश वडा वडामा पठाई कार्यक्रम संचालन गरिने छ ।
२९. पशु उत्पादनको बजार व्यवस्था मिलाउन कार्यक्रम संचालन गरिने छ ।
३०. पशुपंक्षी पालन कार्यक्रमलाई व्यवस्थित बनाउन अनुदानका कार्यक्रमलाई थप प्रभावकारी बनाईने छ ।
३१. रेविज रोग नियन्त्रण गर्न सामुदायिक छोडुवा कुकुर बन्ध्याकरण तथा खोप संचालन गरिने छ ।
३२. पशु र कृषि विमा पुर्ण रूपमा लागु गर्न आवश्यक व्यवस्था मिलाईने छ ।
३३. गाउँपालिका भित्र छाडा पशु चौपायाहरूबाट हुने हानी नोक्सानी रोक्नका लागि आवश्यक जग्गाको व्यवस्थापन गरी गौशाला निर्माणमा जोड दिईने छ ।

सामाजिक विकास सम्बन्धी नीति तथा कार्यक्रमहरू

शिक्षा तर्फका नीति तथा कार्यक्रमहरू

३४. गुणस्तरीय शिक्षा शुद्धोधनको प्रतिबद्धता भन्ने मूल नारा सहित सबै बालबालिकालाई अनिवार्य रूपमा विद्यालयमा भर्ना गरी गुणस्तरीय शिक्षा प्रदान गर्नका लागि आवश्यक कार्ययोजना निर्माण गरी कार्यान्वयन गरिनेछ, अनुगमन तथा निरीक्षणलाई प्रभावकारी बनाईनेछ ।
३५. विद्यालय शान्ति क्षेत्रको अवधारणालाई लागु गरी कार्यान्वयन गरिने छ ।
३६. सामुदायिक तथा संस्थागत विद्यालयका शिक्षकहरूलाई सूचना तथा संचार प्रविधि सम्बन्धी शिक्षकको क्षमता विकास र पुर्णताजगी तालिम दिई कक्षा कोठामा प्रविधि मैत्री वातावरण सृजना गरिनेछ ।

३७. सामुदायिक विद्यालयमा आवश्यक शिक्षक दरबन्दी व्यवस्थापन गरी एक कक्षाकोठा एक शिक्षक कार्यक्रम क्रमशः कार्यान्वयन गरिने छ ।
३८. गाउँपालिका स्तरमा आधारभूत तहको लागि पाठ्यक्रमले निर्धारण गरे बमोजिम स्थानीय पाठ्यक्रम निर्माण गरी कार्यान्वयन गरिने छ ।
३९. विद्यालयमा नियमित उपस्थित नहुने , कक्षा छाडने , कक्षा दोहोराउने तथा विद्यालय छाडने जस्ता शैक्षिक क्षति न्यूनिकरण गर्नका लागि सबै विद्यार्थी नियमित विद्यालय आउने वातावरण सृजना गरी शैक्षिक सुधारका लागि अभिभावक शिक्षा कार्यक्रमलाई समेत विशेष जोड दिइने छ ।
४०. बाल बालिकामा अन्तर निहित क्षमताको प्रस्फुटन गराइ प्रतिभाको खोजी तथा पहिचान गरी थप प्रोसाहन गर्नको लागि विद्यालय तथा गाउँपालिका स्तरमा विभिन्न विधामा अतिरिक्त क्रियाकलाप संचालन कार्यलाई निरन्तरता दिई शुद्धोधन शैक्षिक महोत्सव संचालन गरिने छ ।
४१. सामुदायिक विद्यालयमा ९५ प्रतिशत भन्दा बढी उपस्थित भइ उत्कृष्ट नतिजा प्राप्त गर्ने विद्यार्थीहरूलाई प्रोत्साहन गर्ने कार्यको थालनी गरिनेछ ।
४२. गाउँपालिका स्तरीय शैक्षिक नीति तथा योजना निर्माण गरी क्रमिक रूपमा कार्यान्वयन गरिनेछ ।
४३. विद्यालय कर्मचारी तथा बालविकास सहजकर्ताको पारिश्रमिकका लागि तोकिएको अनुदान ल्याई निरन्तरता दिइने छ ।
४४. गाउँपालिका भित्र संचालित विद्यालयहरूमा एकरूपता हुने आबधिक परीक्षा तथा आधारभूत तह उत्तीर्ण परीक्षा गाउँपालिका स्तरमा संचालन तथा व्यवस्थापन गरिनेछ ।
४५. अन्य क्षेत्रका नमुना विद्यालयहरूले गरेका शिक्षण सिकाईका असल अभ्यास कार्यान्वयनको लागि सरोकारवालासहितको शैक्षिक अवलोकन भ्रमण अनुशरण गर्दै सामुदायिक विद्यालयको शैक्षिक क्रियाकलाप तथा सिकाइ प्रकृया सुधार गर्दै लगिनेछ ।
४६. विद्यालयको समग्र शैक्षिक उपलब्धि र विषयगत सिकाइ उपलब्धि बृद्धि गर्ने सम्बन्धमा सबै सामुदायिक विद्यालयका प्रधानाध्यपकहरूले गाउँपालिका शिक्षा शाखासँग र सबै विषयगत शिक्षकहरूले प्रधानाध्यापकसँग कार्य सम्पादन करार गरिनेछ ।
४७. विद्यालयमा संचालन हुने सबै आबधिक परीक्षाको नतिजा प्रकाशन पछि नतिजा समिक्षा गरी विद्यालय व्यवस्थापन समिति, प्रधानाध्यापक, विषयगत शिक्षक, शिक्षा शाखा तथा सामाजिक विकास समिति बिच सिकाइ उपलब्धि सम्बन्धमा छलफल गरी नतिजा सुधार कार्यको थालनी गरिनेछ ।
४८. विद्यालयमा हुने भौतिक निर्माण तथा मर्मत संभार कार्यलाई विद्यालय सुधार योजनाका आधारमा व्यवस्थित गर्दै अपाङ्गमैत्री संरचना बनाइनेछ ।
४९. एक वडा एक सामुदायिक माध्यामिक विद्यालय कार्यक्रम संचालन गरिने छ ।

५०. भौतिक पूर्वधारको स्तरोन्नती गरी सबै विद्यालयलाई सुविधाजनक रूपमा विकास गरिने छ ।
५१. आवश्यक कार्यविधि निर्माण गरी संस्थागत विद्यालयको नियमन गरिने छ ।
५२. अधिकार सम्पन्न संयन्त्रको निर्माण गरी शिक्षाको प्रभावकारी अनुगमन, निरीक्षण र सुपरीवेक्षण गरिने छ ।
५३. संस्थागत विद्यालयमा कार्यरत शिक्षक र कर्मचारी न्युनतम पारिश्रमिकको सुनिश्चिता गरिने छ ।
५४. गाउँपालिकाको शिक्षा र स्वास्थ्य क्षेत्रमा अध्ययन अनुसन्धान गर्न शोधकर्ताहरूलाई प्रोत्साहन गरिने छ ।
५५. लागत साझेदारीका आधारमा एक शिक्षक एक ल्याटप कार्यक्रम क्रमशः कार्यान्वयन गरिने छ ।
५६. संस्थागत विद्यालयहरूले एक शैक्षिक सत्रमा लागु गरेका पाठ्यपुस्तक (प्रकाशन) तथा विद्यार्थीसगलिनै शुल्क कम्तिमा २ वर्षसम्म यथावत रूपमा लागु गर्नुपर्ने व्यवस्थालाई निरन्तरता दिइनेछ ।
५७. सामुदायिक सिकाइ केन्द्रहरूबाट संचालन हुदै आएका सीपमूलक र आयमूलक तालिमलाई व्यवस्थित गर्दै सम्बन्धित सरोकारवाला संस्थाहरूसँग समन्वय गर्दै सञ्चालनमा निरन्तरता दिइनेछ ।
५८. अभिभावक लागत साझेदारीमा बाल उद्यान सहितको भौतिक पूर्वधार, खेल सामग्री, सुरक्षा, पोषण, सिकाइ सहजिकरण व्यवस्थापन गरिने छ ।
५९. यज्ञोदय दुधनाथ थारु बहुमुखी क्याम्पसको शैक्षिक गुणस्तर सुधार गरी प्रभावकारी रूपमा संचालन तथा व्यवस्थापन गर्न संघ तथा प्रदेशस्तरमा आवश्यक समन्वय गरिनेछ ।
६०. युवा तथा खेलकुद विकास कार्यक्रमलाई योजनाबद्ध रूपमा क्रमशः व्यवस्थित गर्दै लगिने छ ।
६१. विद्यालयको नतिजामा आधारित ससर्त अनुदान कार्यक्रम लागु गरिने छ ।
६२. यस गाउँपालिका भित्रका सामुदायिक तथा संस्थागत विद्यालयहरूमा कार्यरत शिक्षक, कर्मचारीहरूको एकै प्रकारको पोशाक बनाउने नीति अवलम्बन गरिनेछ ।
६३. विद्यार्थी संख्या न्युन भई शिक्षक विद्यार्थी अनुपात कम भएका विद्यालयहरूलाई क्रमशः समायोजन गर्ने नीति अवलम्बन गरिनेछ ।

महिला बालबालिका, जेष्ठ नागरिक शाखाको नीति तथा कार्यक्रमहरू:

६४. बालबालिका, किशोर किशोरी तथा अपाङ्गताहरूको क्षमता विकास गर्न विभिन्न कार्यक्रम गर्ने नीति अवलम्बन गरिने छ ।
६५. लक्षित वर्गका कार्यक्रमलाई सीपमूलक र उत्पादनमूलक हुने गरी लागु गरिने छ । महिला लक्षित कार्यक्रमहरू बढी प्रभावकारी बनाउन उपाध्यक्षको संयोजकत्वमा प्रभावकारी कार्यान्वयन तथा अनुगमन, मुल्याङ्कन गरिने नीति अनुशरण गरिने छ ।

६६. लैङ्गिक हिंसा तथा घरेलु हिंसा विरुद्ध कार्यक्रमहरू सञ्चालन गरी महिलाहरूलाई सशक्तिकरण गरिने छ। सुनौलो हजार दिनका बालबालिकाहरूको स्वास्थ्य प्रवर्द्धन गरि कुपोषणमुक्त गराइनेछ।
६७. जेष्ठ नागरीकका लागि फूर्सदको समयमा एक ठाउँमा भेला भइ मनोरञ्जनका क्रियाकलाप (भजनक्रिर्तन) गर्ने तथा अनुभव आदानप्रदान गर्नको लागि अभिप्रेरित गरिने छ ।
६८. बाल विवाह, दाइजो प्रथा विरुद्ध चेतनामूलक एवम् क्षमता अभिवृद्धि सम्बन्धी तालिमहरू सञ्चालन गरिनेछ ।
६९. लागु पदार्थ दुर्व्यसन, चेलिवेटी बेचबिखन एवम् कुप्रथा, कुसंस्कारलाई निरुत्साहन गर्न सडक नाटकहरू सञ्चालन गरिनेछ ।
७०. मानवसेवा आश्रम ,वृद्धवृद्धा आश्रम जस्ता मानवीय कल्याणका लागि विशेष सहयोग गरिने छ ।
- स्वास्थ्य तर्फका नीति तथा कार्यक्रमहरू**
७१. सबै नागरिकलाई स्वास्थ्य सेवामा पहुँच वृद्धि गरी आकस्मिक स्वास्थ्य सेवा प्राथमिक स्वास्थ्य केन्द्र मार्फत उपलब्ध गराउने र स्वास्थ्य निकायहरूलाई स्वास्थ्यमा सबै नागरिकको पहुँच सुनिश्चित गराउने माध्यम बनाईने छ ।
७२. स्थानीय तहमा आधारभूत स्वास्थ्य सेवाको एकिकृत रुपमा विकास र विस्तार गरि संविधान र स्थानीय ऐन कानूनले निर्देश गरे अनुसारको आवश्यक नीतिगत, वित्तीय र व्यवस्थापकीय माध्यमद्वारा स्वास्थ्य क्षेत्रमा सुशासन कायम गरिने छ।
७३. स्वास्थ्य सेवा प्रदायक व्यक्ति तथा संस्थालाई नागरिकको स्वास्थ्यप्रति संवेदनशील र जिम्मेवार बनाउन नियमनकारी नीति अवलम्बन गरिने छ ।
७४. नसर्ने रोगहरूको उपचारलाई प्राथमिक स्वास्थ्य सेवाको तह देखिनै व्यवस्थापन गरी प्रेषण अस्पतालसम्म पहुँच सुनिश्चित गरिने छ ।
७५. कुपोषणलाई न्यूनीकरण गर्ने र पोषण सम्बन्धि जनचेतना बढाउने छ। विद्यालय जाने उमेरका बालबालिकाहरूका स्वास्थ्य तथा पोषण प्रवर्द्धनलाई विशेष रूपले सम्बोधन गरिने छ।
७६. सुत्केरी महिला तथा कुपोषित बालबालिकाहरूको गाउँपालिका उपाध्यक्ष तथा स्वास्थ्य संस्था मार्फत अनुगमन गरी सुत्केरी आमा भेटघाट तथा पोषण कार्यक्रम संचालन गरिने छ ।
७७. आमा, नवजात शिशु, बालबालिका र किशोरीहरूको स्वास्थ्य प्रवर्द्धनमा अत्यन्त महत्वपूर्ण भूमिका खेल्ने गुणस्तरीय नर्सिङ तथा **MIDWIFERY SERVICE** सहज, सुलभ एवं प्रभावकारी रुपमा स्थानीय जनताको पहुँचमा पुर्याउन आवश्यक दक्ष जनशक्तिको परिचालन र वृत्ति विकासको सुनिश्चितता गरिनेछ ।

७८. महिला स्वास्थ्य स्वयंसेविकाहरूलाई प्रोत्साहित गर्दै स्थानीय समुदायको टोल टोलमा स्वास्थ्य सेवा प्रदान गर्ने जनशक्तिको रूपमा विकास गर्दै समय अनुसार कार्यक्षमतामा वृद्धि गर्दै लगिने छ ।
७९. सबै सार्वजनिक नीतिहरूमा स्वास्थ्यको मुद्दालाई सम्बोधन गर्न स्थानीय स्तरमा रहेका सबै क्षेत्रहरूमा स्वास्थ्यमा बहुक्षेत्रिय सहकार्य र सहयोगलाई प्रभावकारी ढङ्गबाट कार्यन्वयन गर्दै लगिने छ ।
८०. स्वास्थ्यकर्मी र सेवाग्राही बीच पेशागत सुमधुर सम्बन्धको सुनिश्चितता सम्बन्धित निकायहरूसंग समन्वय गरी स्वास्थ्यकर्मीहरूको सुरक्षाको प्रत्याभूति गर्नुको साथै आम जनसमुदायको स्वास्थ्य सुरक्षा र विरामीहरूप्रति स्वास्थ्यकर्मीहरूले निर्वाह गर्नु पर्ने पेशा धर्मिता (आचारसंहिता)को पालनालाई सुनिश्चित गरिने छ ।
८१. जेष्ठ नागरिकहरूको स्वास्थ्यका समस्याहरूलाई प्राथमिक स्वास्थ्य सेवाको तह देखि नै व्यवस्थापन गरी ज्येष्ठ नागरिकको पहुँच सुनिश्चित गरिने छ ।
८२. स्वास्थ्य सेवालाई प्रभावकारी, सुरक्षित, विश्वासिलो, जनकेन्द्रित तथा समतामुलक बनाउदै स्वास्थ्य सेवाको उपयोगमा वृद्धि गरि स्वास्थ्य क्षेत्रको उद्देश्य प्राप्तिको लागि स्वास्थ्य सेवाको गुणस्तरियतामा अधिकतम वृद्धि गर्दै लगिने छ ।
८३. ६० बर्ष पुगेका महिला स्वयंसेविकाहरूलाई अवकाश हुदाँ सम्मान स्वरुप प्रोत्साहित गरिने छ ।
८४. मोतिपुर प्राथमिक स्वास्थ्य केन्द्रमा विशेषज्ञ सहितको स्वास्थ्य सेवा विस्तार गरिने छ ।
८५. यस शुद्धोधन गाँउपालिकालाई २०८२ सम्ममा वालमैत्री गाँउपालिका घोषणा गरिने छ । जसको लागि यस आ.व २०७९/८० देखि नै विभिन्न विषयका सूचकहरूलाई लक्ष्य अनुसारको प्रगति हासिल गर्नको लागि सम्बन्धित शाखाहरूलाई जिम्मेवार बनाईने छ ।
८६. स्थानीय स्तरमा रहेका जनताहरूलाई आधारभूत स्वास्थ्य सेवाको प्रत्याभूती दिलाउनुको साथै यस आ.व देखि स्वास्थ्य चौकीहरूमा हत्ताको १ पटक मेडिकल अफिसरद्वारा चेकजाँच गर्ने , सम्बन्धित स्वास्थ्य सस्थाका स्वास्थ्यकर्मीहरूलाई ज्ञान र सीपमा आधारित दक्षताको विकास गर्दै लगिने छ ।
८७. मोतिपुर प्राथमिक स्वास्थ्य केन्द्रमा २४ घण्टे आकस्मिक सेवाको प्रभावकारिता वृद्धि गराईने छ ।
८८. गाँउपालिका भित्र स्थायी वसोवास गर्ने अपाँङ्ग, अशक्त तथा विपन्न नागरिकहरूलाई उपयुक्तताको आधारमा निःशुल्क स्वास्थ्य विमा गरिनेछ । साथै स्वास्थ्य विमा कार्यक्रमको पहुँच र प्रभावकारितामा वृद्धि गरिने छ ।
८९. मोतिपुर प्राथमिक स्वास्थ्य केन्द्रमा सुत्केरी भईसकेपछि कम्तिमा २ पटक घरमै पुगि स्वास्थ्यकर्मीद्वारा आमा र बच्चाको चेकजाँच तथा सुत्केरी महिलाहरूलाई पोषण झोला वितरण गरिने छ ।

९०. महिला स्वास्थ्य स्वयं सेविकाको अक्षय कोषलाई थप गरि वढाईने छ साथै नयाँ स्थापना भएका स्वास्थ्य संस्थाहरू अन्तर्गत रहेका महिला स्वयं सेविकाहरूको लागि समेत अलगगै अक्षयकोष स्थापना गरिने छ ।
९१. विद्यालयमा अध्ययन गर्ने बालबालिकाहरूलाई महिनाको १ पटक स्वास्थ्यकर्मीद्वारा सामान्य चेकजाँच गर्ने साथै स्वास्थ्य शिक्षालाई समेत प्रभावकारी बनाईने छ ।
९२. गाँउपालिका क्षेत्रभित्रका असहाय, अशक्त, अपाँगहरूलाई आवश्यकताको आधारमा जिल्ला भित्र निःशुल्क एम्बुलेन्स सेवा उपलब्ध गराइने छ ।
९३. आयुर्वेद, योग, प्राकृतिक चिकित्सा तथा अन्य वैकल्पिक चिकित्सालाई प्रवर्धन गर्ने नीति अवलम्बन गरिने छ ।
९४. गाउँपालिका भित्रका सम्पूर्ण वडाहरूमा आयुर्वेद स्वास्थ्य सेवालालाई विस्तार गरिदै लगिने छ ।
९५. आयुर्वेद स्वास्थ्य सेवालालाई जनमुखी ,प्रभावकारी र सर्व शुलभ बनाउन आयुर्वेद प्राविधिक जनशक्ति थप गरिने छ ।
९६. जेष्ठ नागरिक , असाय र अशक्त भएका नागरिकहरूलाई आवश्यकता अनुसार घरमा नै स्वास्थ्य परिक्षण र उपचार गर्ने व्यवस्था मिलाईने छ ।

वातावरण विपद् व्यवस्थापन खानेपानी सरसफाई तथा स्वच्छता सम्बन्धी नीति तथा कार्यक्रमहरू

९७. वातावरण संरक्षणको लागि वैकल्पिक उर्जा (वायो ग्याँस, सुधारियको चुलो ,सौर्य उर्जा र विद्युतिय चुलो) जडानलाई प्रोत्साहन गर्ने नीति लिइने छ ।
९८. सार्वजनिक शौचालय र संस्थागत शौचालयहरू बालमैत्री, लैङ्गिक मैत्री र अपाङ्ग मैत्री बनाउने नीति अवलम्बन गरिनेछ ।
९९. खानेपानीका श्रोतहरूको संरक्षणमा ध्यान दिइने नीति अवलम्बन गरिनेछ ।
१००. विपद् व्यवस्थापन कोषलाई निरन्तरता दिइ अझ प्रभावकारी रूपमा परिचालन गर्ने नीति अवलम्बन गरिनेछ ।
१०१. विपद् तथा जोखिम न्यूनिकरण र उद्धार कार्यका लागि पदाधिकारी तथा कर्मचारीको क्षमता अभिवृद्धि गर्दै जाने नीति अवलम्बन गरिनेछ ।
१०२. सार्वजनिक जग्गाहरूको पहिचान गर्ने, संरक्षण गर्ने र उक्त जग्गाहरूमा सामुहिक, संस्थागत वा व्यक्तिगत रूपमा व्यवसायिक कृषि गर्न चाहने किसानहरूलाई सार्वजनिक जग्गा लिजमा दिई कृषि उत्पादन बढाउन प्रोत्साहन गरिनेछ र वृक्षारोपण गर्दा फलफूल, औषधीजन्य तथा आय आर्जन हुने खालका विरुवा रोप्न प्रोत्साहन गरिनेछ ।
१०३. तिनाउ तथा दानव नदीको नदीजन्य पदार्थ व्यवस्थापन गर्दा स्थानीयलाई पर्ने क्षति कम गर्न तटबन्द गर्ने कार्यलाई प्राथमिकता दिइनेछ ।
१०४. खेती योग्य जमिन बाँझो राख्ने कार्यलाई निरुत्साहित गरिनेछ ।
१०५. विभिन्न कारणबाट विपद्मा परेकाहरूलाई राहत उपलब्ध गराउने नीति अवलम्बन गरिनेछ ।

१०६. सम्पूर्ण गाउँपालिका बासिन्दाहरूमा सुरक्षित र पर्याप्त खानेपानीको पहुँच सुनिश्चित गर्दै लगिने नीति अवलम्बन गरिनेछ ।
१०७. उपयुक्त स्थानमा ल्याण्डफिल्ड साइटको पहिचान गरी निर्माण कार्य अगाडि बढाइने छ । साथै निर्माणाधिन शवदाह गृहलाई व्यवस्थित गरिनेछ ।
१०८. मुख्य बजारको सरसफाइ प्रवर्द्धनका लागि निजि क्षेत्रसंग सहकार्य गर्दै अगाडि बढ्ने नीति अवलम्बन गरिनेछ ।
१०९. बजार तथा मेला लाग्ने स्थानहरूमा सार्वजनिक शौचालय निर्माण गर्दै सोको सञ्चालनको जिम्मेवारी स्थानीयलाई नै दिने नीति अवलम्बन गरिनेछ ।
११०. प्लाष्टिकजन्य झोलाहरूको प्रयोगलाई निरुत्साहित गर्दै लैजाने नीति अवलम्बन गरिनेछ । साथै फाइबर झोला उत्पादन गर्ने साना उद्योगहरूलाई प्रोत्साहन गरिनेछ ।
१११. विभिन्न घोला तथा कूलाहरूको सफाइ गरि ताल तलैया तथा नदी नालाहरूको संरक्षणको लागि फोहर फ्याक्ने र बिषादी राख्ने कार्यलाई दण्डित गर्ने नीति लिइनेछ ।
११२. शुद्धोधन गाउँपालिका भित्र रहेका दरवाह पार्क, समयदेवी पार्क र सियाभार मन्दिर परिसरमा वृक्षारोपण फूल तथा फलफूलका विरुवाहरू रोपण गर्ने कार्यलाई अघि बढाइने छ ।

भौतिक पूर्वाधार विकास तर्फका नीति तथा कार्यक्रमहरू

११३. सडक, पूर्वाधार तथा विकास निर्माणका कामहरूमा पारदर्शीता ल्याउन १५ लाख भन्दा माथिका सम्पूर्ण निर्माण विद्युतीय बोलपत्र र दरभाउपत्र (E-Bidding) मार्फत गरिनेछ ।
११४. गाउँपालिकाको सबै वडाहरू समेटने गरी चक्रपथको DPR यसै बर्ष भित्र तयार गरिनेछ ।
११५. गाउँपालिका परिसर भित्र बगैचा निर्माण Fountain निर्माणलाई बजेटको व्यवस्था गर्दै निर्माण कार्य अगाडि बढाइने छ ।
११६. गाउँपालिका भित्र आवश्यक पर्ने ठाउँमा सार्वजनिक शौचालय निर्माणका लागि बजेट व्यवस्था गरिनेछ ।
११७. उपभोक्ता समिति गठनमा ढिलाईलाई सुधार्दै सम्पूर्ण सम्झौताहरू हरेक वर्ष चैत्र मसान्तसम्ममा सक्ने लक्ष्य राख्दै पुजीगत खर्च बढाई दीगो विकास तर्फ अग्रसर गरिने छ ।
११८. उपभोक्ता समितिलाई दिने तालिमका साथ साथै सिकर्मी र डकर्मी तालिम, प्राविधिकहरूलाई समेत विभिन्न स्तरोन्नति मुलक तालिम गराउने व्यवस्था मिलाइने छ ।
११९. फराकिलो सडक, विकासको पूर्वाधार " नारालाई उद्धित गर्दै गाउँपालिकाले Transportation Master Plan बनाई सोही अनुसार सडक निर्माणलाई प्राथमिकताको आधारमा गुणस्तरीय पूर्वाधारमा ध्यान दिदै बजेट विनियोजन गर्ने साथै मुख्य सडकलाई चौडा गरी स्तरोन्नति गर्दै ASPHALT PAVEMENT सहितको कालोपत्रे गरिनेछ ।
१२०. नयाँ भवनको नक्शा पास र पुरानो भवनलाई नियमित प्रक्रियामा ल्याई थप कडाईका साथ नियमन गरिनेछ ।

१२१. ठुला योजना तथा पुल निर्माणका लागि संघीय सरकार तथा प्रदेश सरकारलाई अनुरोध गरी कार्यान्वयन गर्ने नीति लिईनेछ ।
१२२. पर्यटकीय दृष्टिकोणले महत्वपूर्ण क्षेत्रको रूपमा रहेको प्राचिन ,पुरातात्विक सम्पदाका दर्वाहा ,सिहाभार लगायतका क्षेत्रहरूलाई विशेष तरिकाले संरक्षण र प्रवर्द्धन गरिने छ ।
१२३. यस पालिकाभित्र सञ्चालनमा रहेका र हुने सडक पूर्वाधारहरूमा भै.लु.भु.ज, पालिका देखि वडा, वडा देखि वडा सम्मका सडक ३० फुट र भित्री सडक २० फुटको मापदण्ड कायम गरी कार्यान्वयनमा ल्याईने छ ।

प्रधानमन्त्री रोजगार / सामाजिक परिचालन तथा उद्यम विकास सम्बन्धी नीति तथा कार्यक्रमहरू

१२४. यस पालिकामा सुचिकृत भएका बेरोजगार व्यक्तिहरूलाई न्यूनतम रोजगारी प्रदान गरि सार्वजनिक पूर्वाधारको विकास निर्माण संगै सामाजिक संरक्षणको प्रत्याभूति गराईनेछ ।
१२५. यस स्थानिय तहले सञ्चालन गर्ने योजना तथा आयोजनाहरूमा आवश्यक श्रमिकहरू पूर्ति गर्दा रोजगार सेवा केन्द्रमा सुचिकृत बेरोजगार व्यक्तिहरूलाई पहिलो प्राथमिकता दिईनेछ ।
१२६. गाउँपालिका तथा वडागत आयोजनाहरू प्रधानमन्त्री रोजगार कार्यक्रमसंग साझेदारी गरि सञ्चालन गरिनेछ ।
१२७. विभिन्न तालिम प्रदायक संघसंस्था ,शाखा कार्यालयहरू तथा वडा कार्यालयहरू मार्फत भएका तालिमहरूको तथ्यांक अध्यावधिक गर्ने तथा उक्त तालिमहरूबाट भए गरेका उपलब्धिहरू संग सम्बन्धित स्वरोजगार, तथा रोजगारीको चित्रण गरिनेछ ।
१२८. गाउँपालिकाका प्रत्येक वडामा एक महिला उद्यम केन्द्र स्थापनाको विकास गरिनेछ ।
१२९. विपन्न वर्ग तथा समुदायका महिलाहरूको आर्थिक श्रोत साधनमा पहुँच बढाउन आय आर्जन र महिला सशक्तिकरण कार्यक्रमहरू सञ्चालन गरिनेछ ।
१३०. पिछ्छडिएका वर्ग र समुदायलाई ब्यवसायिक कृषि र लघु उद्यममा विशेष प्राथमिकता दिईनेछ ।
१३१. बेरोजगार युवा र युवातीलाई शिपमुलक उद्यमशिलता तालिम दिईनेछ ।

संस्थागत विकास तथा सुशासन सम्बन्धी नीति तथा कार्यक्रम

१३२. सेवा प्रवाहलाई प्रभावकारी, पारदर्शिता र जवाफदेहिता बनाउन विद्युतीय शासन (e-governance) को अवधारणा कार्यान्वयन गर्न सूचना तथा सञ्चार प्रविधिको अनुसरण गर्दै लगिनेछ ।
१३३. यस शुद्धोधन गाउँपालिकाले अन्य पालिका तथा अन्य विदेशी संस्थाहरूसंग कृषि एवम् पर्यटन क्षेत्रको विकासका लागि भगिनी सम्बन्ध कायम राख्ने नीति अवलम्बन गरिनेछ ।
१३४. "न्याय सम्पादन ढिलो हुनु,न्याय नपाउनुसह हो" भन्ने कानूनी सिद्धान्तलाई अंगिकार गर्दै शुद्धोधन गाउँपालिकाको न्यायीक समितिबाट छिटो ,छरितो र सर्वसुलभ न्याय सम्पादन गर्ने कार्यलाई विशेष जोड दिईनेछ ।

१३५. कानूनको अज्ञानता क्षम्य हुदैन भन्ने कानुनी सिद्धान्तलाई मध्यनजर गर्दै शुद्धोधन गाउँपालिकाका ग्रामिण क्षेत्रमा सर्वसाधारणमा कानून सम्बन्धी जानकारी गराउन कानुनी सचेतनाका कार्यक्रम संचालन गरिनेछ।
१३६. जन्म, मृत्यु, वसाई सराई, विवाह र सम्बन्ध विच्छेद, जस्ता घटना दर्ता कार्यलाई अझ प्रभावकारी रूपमा अनलाइन माध्यमलाई निरन्तरता दिइने छ।
१३७. सामाजिक सुरक्षा भत्ता वितरणलाई बैकिङ् प्रणाली मार्फत वितरण गरिएको छ। यसलाई अझ छिटो छरितो र व्यवस्थित गरिनेछ।
१३८. नागरिकलाई सहज, छिटो, छरितो सेवा पुऱ्याउन सबै विषयगत शाखाहरूको सुदृढीकरण गर्न आवश्यक कार्ययोजना निर्माण गरी कार्यान्वयनलाई निरन्तरता दिइनेछ।
१३९. प्रत्येक वडा कार्यालय र गाउँपालिकामा कम्तीमा वर्षको एकपटक सार्वजनिक सुनुवाई कार्यक्रम सञ्चालन गरी पारदर्शिता कायम गरिनेछ। साथै सामाजिक परिक्षणलाई निरन्तरता दिइनेछ।
१४०. मानव अधिकारको प्रवर्द्धन, सहिष्णुता र सदभाव, सामाजिक न्याय कायम राख्न न्यायिक समिति र मेलमिलाप केन्द्रहरूको कामकारवीलाई थप प्रभावकारी बनाईदै लगिने छ।
१४१. सार्वजनिक, निजी र सहकारी मार्फत स्थानीय स्रोत र साधनलाई परिचानल गरी दीगो विकास गर्ने तर्फ ध्यान दिइने छ।
१४२. यस गाउँपालिका अन्तरगतका जनप्रतिनिधि र कर्मचारीहरूको क्षमता वृद्धिका लागि सुचना प्रविधि सम्बन्धी तालिम कार्यक्रम सञ्चालन गरिनेछ।
१४३. कर्मचारी तथा जनप्रतिनिधिहरूले यस गाउँपालिकामा सेवा प्रवाहमा मुस्कान सहितको (**service with smile**) सेवा भन्ने नीतिको अवलम्बन गरिने छ। कर्मचारी र जनप्रतिनिधी जनताका सेवक हुन् भन्ने अनुभूति हुने गरी कामप्रति उत्तरदायी बनाई कार्य सम्पादनका आधारमा प्रोत्साहित गरिनेछ।
१४४. नागरिकको आयस्तर वृद्धि गर्न विभिन्न किसिमका सीपमूलक र आयआर्जन तालिम कार्यक्रम सञ्चालनलाई निरन्तरता दिइनेछ।
१४५. गाउँपालिका अन्तर्गतका निकायहरूबाट प्रदान भए गरेका सेवा सम्बन्धमा सहजिकरण गर्न समितिबाट नियमित अनुगमन गरिनेछ।
१४६. शान्ति सुरक्षा कायम गर्न, अबैध कारोवार न्युनिकरण गर्न तथा आवश्यक ठाउँहरूमा नियमित अनुगमन गरी कारवाही गर्न नगर प्रहरीको क्षमता अभिवृद्धि गरी गाउँपालिकाको विकास निर्माण र नीति नियम कार्यान्वयनमा खटाईने छ।
१४७. सहकारी संस्थाहरूको क्षमता विकास गर्न विभिन्न किसिमका तालिम संचालनको लागी आवश्यक बजेटको व्यवस्था मिलाइने छ।
१४८. करको दायरामा आउनुपर्ने तर अझैसम्म नआएको व्यक्ति, निकाय वा संस्थाको तथ्याङ्क संकलन गरि सोही आधारमा दर्ता तथा कारवाहिको प्रक्रियालाई अगाडि बढाइने छ।
१४९. एकीकृत बजार अनुगमनलाई अभियानकै रूपमा गाउँपालिका भरि संचालन गरिने छ।

१५०. इन्टरनेट र अनलाइनको माध्यमबाट सफ्टवेयर प्रोग्राम जस्ता अदृश्य सेवाहरूको कारोबार गर्ने तर करको दायरामा नआउने प्रवृत्ति देखिएको छ । सम्बद्ध निकायसँग समन्वय गरि करको दायरामा तत्काल ल्याइने छ ।
१५१. करलाई सेवा प्रवाह सँग जोडि असुल गर्न पहल गरिने छ ।
१५२. व्यवसाय दर्ता र नविकरणलाई प्रभावकारी बनाउन आवश्यक प्रचार प्रसार गरी सूचिकृत गरिने छ ।
१५३. टोल विकास संस्था स्थानीय क्लब लगायतका अनौपचारिक क्षेत्रको भुक्तानि गर्दा वार्षिक लेखा परिक्षण प्रतिवेदनलाई अनिवार्य गरिनेछ । त्यस्ता संस्थालाई बौकिङ्ग प्रणाली मार्फत भुक्तानी गरिने छ ।
१५४. स्थानीय नागरिकहरूलाई सहज रूपमा कर तिर्ने बानीको विकास गर्न जनचेतना अभिवृद्धि गरिने छ ।
१५५. करको दर बढाउने भन्दा पनि नयाँ नयाँ करका क्षेत्रहरूको पहिचान गरि करको दायरालाई बढाउदै लगिने छ ।
१५६. राजश्व सङ्कलन क्षमता अभिवृद्धिको लागि प्रत्येक आ.व.मा बढि कर तिर्ने व्यक्ति र संस्थालाई कर दिवसको अवसरमा गाउँपालिकाबाट औपचारिक कार्यक्रम आयोजना गरी सम्मानित एवम् प्रोत्साहित गर्दै लगिने छ ।
१५७. आन्तरिक लेखापरीक्षण सम्बन्धी वार्षिक योजना बनाई एक आ.व.मा त्रैमासिक रूपमा आन्तरिक लेखापरीक्षण गरिने व्यवस्था मिलाइनेछ ।
१५८. लेखा परीक्षणका सर्वमान्य सिद्धान्त नियमितता, मितव्ययिता, कार्यदक्षता र प्रभावकारीतालाई केन्द्रबिन्दुमा राखि आन्तरिक लेखापरीक्षण गरिने छ । साथै स्थलगत लेखापरीक्षण गरिने छ ।
१५९. आर्थिक कारोवारसँग सम्बद्ध कुनै कर्मचारीको सरुवा वा सेवानिवृत्त हुँदा अनिवार्य रूपमा लेखापरीक्षण गरेर मात्र रमाना/अवकाश पत्र दिइनेछ ।
१६०. कार्यालयबाट सम्पादन गरिने कार्यमा मितव्ययिता, प्रभावकारीता, नियमितता र कार्यदक्षता ढङ्गबाट सम्पादन गर्ने, वित्तीय प्रतिवेदन प्रणालीलाई विश्वसनिय बनाउने तथा प्रचलित कानून बमोजिम कार्यसम्पादन गर्ने अवस्था सुनिश्चितता गर्न गाउँपालिकाको आन्तरिक नियन्त्रण प्रणाली निर्देशिका, २०७८ कार्यान्वयनमा लगिने छ ।
१६१. कर्मचारीहरूको पेशागत व्यवसायिक दक्षता अभिवृद्धि गरिनेछ । कर्मचारीहरूको उत्प्रेरणा र मनोबल उच्च राख्न प्रोत्साहित गर्दै लगिने छ ।
१६२. वेरुजुलाई कम गर्दै क्रमशः शुन्य वेरुजुको नीति अवलम्बन गरिनेछ । पुराना वेरुजुहरू असुल उपर र फछ्छ्यौटमा जोड दिइने छ ।
१६३. सार्वजनिक खरिद ऐन तथा नियमावलीको पालना गरि खरिद प्रकृत्यालाई पारदर्शी र प्रतिस्पर्धी बनाइने छ । विद्युतीय खरिद प्रकृत्यालाई निरन्तरता दिइने छ ।
१६४. गाउँपालिका र वडा कार्यालयहरूबाट प्रदान गरिने सेवा प्रवाहमा नागरिकको सहज पहुँचको व्यवस्था मिलाइने छ ।

१६५. भूमि सम्बन्धी समस्या समाधान आयोगको (भूमिहीन दलित/भूमिहीन सुकुम्बासी/अव्यवस्थित बसोबास) कार्यक्रमलाई निरन्तरता दिइनेछ ।
१६६. सबै नागरिकहरूको जानकारीका लागि गाउँपालिका र वडा कार्यालयमा Digital नागरिक वडापत्र अद्यावधिक गर्ने कार्यलाई निरन्तरता दिइनेछ ।
१६७. गाउँपालिका क्षेत्रभित्र एकिकृत जिन्सी प्रणालीको अवलम्बन गरिने छ । PAMS को प्रयोग गर्दै विद्युतिय जिन्सी प्रतिवेदन प्रणालीको अनुसरणलाई निरन्तरता दिइने छ ।
१६८. आ.व २०७९/०८० बाट SUTRA प्रणालीको माध्यमबाट खरिद व्यवस्थापनका कार्यहरू गर्नुका साथै E-Payment लागु गरी चेकरहित गाउँपालिकाको रूपमा विकसित गरिने छ ।
१६९. नागरिकहरूको गुनासो सुन्ने अधिकारी (Nodal Officer) मार्फत तत्कालै गुनासो सम्बोधन गर्ने कार्यलाई निरन्तरता दिइनेछ ।
१७०. शुद्धोधन गाउँपालिकालाई केन्द्र मानि इलाका प्रसाशन कार्यालय , ईलाका प्रहरी कार्यालय र प्रहरी चौकी स्थापनाको लागि पहल गरिनेछ ।
१७१. सूचनाको हक प्रत्येक नागरिकको पहुचसम्म पुऱ्याउने नीतिलाई निरन्तरता दिइनेछ ।
१७२. गाउँपालिकाको क्षेत्रभित्र संचालन हुने कार्यक्रमको गुणस्तरीयता र प्रभावकारिताको लागि लेखा समितिलाई थप सक्रिय बनाइनेछ ।
१७३. पेशकी दिने कार्यलाई निरुत्साहित गर्दै ठेक्का र उपभोक्ताबाट हुने कार्यहरूमा कार्यसम्पादनमा आधारित रनिङ्ग बिलको भुक्तानि दिईने छ ।
- अन्त्यमा यस गाउँपालिकाले प्राथमिकताका साथ अघि सारेका नीति तथा कार्यक्रमको सफल कार्यान्वयनले यस गाउँपालिकालाई समृद्ध बनाउन योगदान पुऱ्याउने कुरामा विश्वास राख्दै नीति तथा कार्यक्रम तर्जुमा गर्न सहयोग पुऱ्याउनु हुने सम्पूर्ण, सभाका सदस्यज्यूहरू, बिषयगत समितिका पदाधिकारीहरू, बुद्धिजिवी, समाजसेवी, शिक्षक, प्राध्यापक, राष्ट्रसेवक कर्मचारीहरू लगायत सबैलाई हार्दिक धन्यवाद दिदै नीति तथा कार्यक्रमहरू अनुसार यस गाउँपालिकालाई सुखी र समृद्ध बनाउन सबैको साथ, सहयोग ,समन्वय र सहकार्यको आशा र विश्वासका साथ विदा माग्दछु ।

मिति: २०७९/०३/०७

धन्यवाद, जय शुद्धोधन

अध्यक्ष
विष्णु प्रसाद बस्याल
शुद्धोधन गाउँपालिका, रुपन्देही